

တောင်ဇလပ်မြေမင်းတပ်မြို့မှ ဒေသခံများ တူမီးဖြင့် ညှော်ခံ



ဆောင်းပါးကဏ္ဍ စာမျက်နှာ - ၂

ကဗျာကဏ္ဍ စာမျက်နှာ - ၈

ကာတွန်းကဏ္ဍ စာမျက်နှာ - ၁၇

အရင်ကဗျာများကဏ္ဍ စာမျက်နှာ - ၆

KNU/KNLA မှ
 သော်လဲထရို
 အကြမ်းဖက်စစ်အုပ်စု
 စခန်းကို သိမ်းပိုက်
 စာမျက်နှာ - ၁၈

အကြမ်းဖက်စစ်အုပ်စု
 ၏ လေတပ်စခန်းများ
 တိုက်ခိုက်ခံရ
 စာမျက်နှာ - ၁၅

ပြည်ထောင်စုကိုယ်စား
 ပြုလွှတ်တော်ကော်မတီ
 အဖွဲ့ဝင် (၃) ဦး ထပ်မံ
 တိုးချဲ့
 စာမျက်နှာ - ၂၀



မုံရွာသပိတ်လူထုခေါင်းဆောင်
 ကိုဝေမိုးနိုင် ကို ကြီးမားတဲ့စွဲချက်တွေ
 နဲ့ အရေးယူဖို့ ပြင်ဆင်နေ

စာမျက်နှာ - ၁၂



အကြမ်းဖက်နှိမ်နင်းမှုတွေကြားမှ စစ်
 အာဏာရှင်ကို ဆန့်ကျင်ကြောင်း ချီ
 တက်ဆန္ဒပြ

စာမျက်နှာ - ၁၄



ယူကေ-အိုင်ယာလန်ကျောင်းသား
 များနှင့် တသားတည်းရပ်တည်
 ကြောင်းထုတ်ပြန်

စာမျက်နှာ - ၁၃

ဆောင်းပါးကဏ္ဍ

ကောင်းမကြာယာ အရီးချေ၊ အောင်ဖို့ယာ

ဤ ခေါင်းစဉ်ပါ စကားကို ရခိုင်မြောက်ပိုင်းတစ်နေရာက ကင်းစခန်းတစ်ခုတွင် ထိုင်ရင်း စာရင်းမှတ်နေသော ရက္ခိုင့်တပ်တော်မှ စစ်ဗိုလ်တစ်ဦးမှ အနီးအနားရှိ မြို့ခံအမျိုးသမီးတစ်ဦးကို ပြောလိုက်ခြင်းဖြစ်သည်။ ရခိုင်ပြည်နယ်မြောက်ပိုင်းတွင် AA ဟု လူသိများကြသော ရက္ခိုင့်တပ်တော်မှ နယ်မြေထိန်းချုပ်ထားနိုင်သည်မှာ ၃ နှစ်မှ ၄ နှစ်အတွင်းသို့ ဝင်လာပြီ ဖြစ်၏။ KIA ကချင့်လွတ်မြောက်ရေးတပ်မတော်မှ သင်တန်းဆင်းလာကြသော ရက္ခိုင့်တပ်တော်စစ်သည်များသည် ၂၀၁၅/၂၀၁၆ ကာလများမှ စတင်ကာ ရခိုင်မြောက်ပိုင်းဒေသသို့ တစတစ စိမ့်ဝင်ရင်း နယ်မြေများ သိမ်းပိုက်ခဲ့ပြီး ကိုယ်ပိုင်အခွန်အတုတ်များ ကောက်ခံနိုင်ခြင်း၊ စစ်သင်တန်းကျောင်းများဖွင့်လှစ်ခြင်းမှ အစ ကိုယ်ပိုင်အုပ်ချုပ်ရေးမှူးများ ခန့်အပ်လာသည်အထိ နယ်မြေစိုးမိုးမှုလုပ်လာနိုင်ခဲ့သည်။

ရခိုင်လူမျိုးတို့သည် ရှေးခေတ်အစဉ်အဆက်ကတည်းကပင် ဖက်ဆစ်/ကိုလိုနီ အုပ်ချုပ်ရေးယန္တရားအသီးသီး၏ ဖိနှိပ်မှုဒဏ်ကို မြန်မာနိုင်ငံ၏ အခြားလူမျိုးစုဒေသများတွင် နေထိုင်သူများနီးတူ ခံစားခဲ့ရသည်။ ဖိနှိပ်၍ ထကြွသော လက်နက်ကိုင်တပ်ဖွဲ့အသီးသီးကိုလည်း အခြားဒေသများနီးတူ ခေတ်အဆက်ဆက် တည်ထောင်ခဲ့ကြသည်။ သို့ရာတွင် ယခုကဲ့သို့ နယ်မြေစိုးမိုးနိုင်သည်အထိ မစွမ်းဆောင်နိုင်ခဲ့ကြချေ။

“ဆားလုပ်သူက ဆားပေးတယ်၊ ဆန်လုပ်သူက ဆန်ပေးတယ်၊ ဖိနပ်လုပ်သူက ဖိနပ်ပေးတယ်”

ရခိုင်မြောက်ပိုင်းနေအမျိုးသမီးတစ်ဦးက စာရေးသူကို ယခုလို ပြောပြလာသည်။ ရက္ခိုင့်တပ်တော်အနေနှင့် ယခုကဲ့သို့ ကာလရှည်ကြာစွာ နယ်မြေထိန်းချုပ်ထားနိုင်မှုမှာ ဒေသခံများ၏ စိတ်ရောကိုယ်ပါ ရင်းနှီးမြှုပ်နှံပါဝင်ပေးမှုကြောင့် ဖြစ်သည်မှာ ထင်ရှားလှသည်။ ယခုအခါ ရက္ခိုင့်ပြည်မြောက်ပိုင်းရှိ ဒေသများသို့ ခရီးသွားလာရန် တပ်တော်ထံသာ အကြောင်းကြား သတင်းပို့ရပြီး ဒေသခံအားလုံးနီးပါးမှာ ယခင်ကထက် လုံခြုံသည်ဟု ခံစားလာရကြောင်း စာရေးသူထံ ဖွင့်ဟပြောပြကြသည်။ ရခိုင်ပြည်နယ်တွင် ဖက်ဆစ်စစ်တပ်၏ အာဏာသည် မြို့ပေါ်ဒေသအချို့နှင့် စာရွက်ပေါ်မှာသာ တည်နေသည်မှာ ကြာလှရှိနေပြီ ဖြစ်၏။ ဗမာပြည်မနေ ပြည်သူများ နှစ်ကာလကြာ ကျိန်ဆဲနေခဲ့သော ရက္ခိုင့်တပ်တော်သည်လည်း ရက္ခိုင့်ဒေသခံတို့၏ အားပေးမေတ္တာရှိမှုနှင့်အတူ တနေ့တခြား အင်အား

ကြီးထွားသည်ထက် ကြီးထွားလာနေသည်။

ဤသည်တို့မှာ ကြီးမားလှစွာသော ပေးဆပ်မှု၏ အဖူးအပွင့်များဖြစ်သည်။ ရက္ခိတလမ်းစဉ် ရက္ခိတအိပ်မက်ကို ဖော်ဆောင်ကြရာတွင် တပ်တော်မှ စစ်သည်များသာ အသက်ပေးခဲ့ရသည်မဟုတ်၊ ဒေသခံ ရွာခံ ပြည်သူ့အမြောက်အများ ဖက်ဆစ်စစ်တပ်၏ ကျည်ဒဏ် ဗုံးဒဏ် မီးလောင်ဒဏ် တို့ကြောင့် ရွာလုံးကျွတ် မြို့လုံးကျွတ် ပေးဆပ်ခဲ့ရသည်များလည်း ရှိသည်။ ရခိုင်ပြည်နယ်မြောက်ပိုင်းနှင့် ချင်းပြည်နယ် ပလက်ဝမြို့တို့ကို နှစ်နှစ်ခန့်ကြာ အင်တာနက်ဖြတ်တောက်ကာ ဖက်ဆစ်စစ်တပ်သည် လက်နက်ကိုင်ဆောင်သူများသာမက ထောက်ပံ့သူ ပြည်သူများကိုပါ ညှဉ်းပမ်းနှိပ်စက်ခြင်း၊ ရိုက်နှက်ပစ်သတ်ခြင်းများကို လူမဆန်စွာလုပ်ဆောင်ခဲ့ကြသည်။ ဤသို့ဖြင့် စစ်ပွဲများဖြစ်ပွားခဲ့သော ၃ နှစ်တာ ကာလအတွင်း အသက်ပေါင်းများစွာနှင့် ဈေးကြီးပေးကာ ရယူခဲ့ကြ၍ ယခုအခါ လွတ်မြောက်မှုအရသာကို စတင်ခံစားလာရပြီဖြစ်သည်။

ဖေဖော်ဝါရီ ၁ ရက်နေ့မှ စ၍ ဖက်ဆစ်စစ်တပ်မှ အာဏာသိမ်းခဲ့ပြီးနောက်ပိုင်း ပြည်မနေပြည်သူ့အများအပြားသည် ယခင်က ကျိန်ဆဲခဲ့သော ခုခံစစ်ဆင်လက်နက်ကိုင်အဖွဲ့များ အပေါ်တွင် အမြင်ပြောင်းလဲလာကြသည်။ အပြုသဘောဆောင်၍ ကြိုဆိုလာကြသည်။ လူငယ်အများအပြား လက်နက်ကိုင်ရန် ကြိုးပမ်းလာကြသည်။ ပြည်သူလူထု၏ နေ့စဉ်ဘဝတွင် ခုခံစစ်ဆင်တပ်ဖွဲ့များ၏ နာမည်ကို သူရဲကောင်းများသဖွယ် ပြောဆိုလာကြသည်။ သို့ရာတွင် ပြည်မတွင် အမှန်အကန် စစ်ပွဲများဖော်လာမည်ဆိုပါက အဆိုပါဒေသများရှိ ပြည်သူများကဲ့သို့ ကိုယ်ခံအားရှိနိုင်ရန် အားထုတ်ထားသင့်သည်။ ထို့ပြင် ပေါ်ပေါက်လာမည့် လက်နက်ကိုင်တပ်ဖွဲ့အသီးသီးအတွက် လိုအပ်သည်များကို အားပေးပြင်ဆင်ပေးနိုင်ရန် အသင့်ပြင် ထားသင့်သည်။ ထို့အတွက်လည်း တော်လှန်ရေးတပ်ဦးဖြစ်သော NUG အစိုးရကို ပြည်သူတရပ်လုံးမှ တွန်းအားပေး တိုက်တွန်းကြရမည့်အပြင် မိမိတို့ကိုယ်တိုင်လည်း လုံ့လစိုက်ထုတ်ရင်း တာဝန်ကိုယ်စီယူဖို့ အဆင်သင့်ဖြစ်နေရမည် ဖြစ်သည်။

ခေါင်းစဉ်မှစကားကို ဗမာဘာသာစကားနှင့် ပြန်ပြောရလျှင်

“သိပ်မကြာတော့ပါဘူး၊ ကျနော်တို့ နိုင်တော့မှာပါ” ဟူ၍ ဖြစ်ပါသည်။

• ဇင်နိုး

လုံးဝအုပ်ချုပ်ခွင့်မရစေရ

• ချစ်အေး

အခုဆိုရင် စစ်အုပ်စုရဲ့ အာဏာလုမှုကို ပြည်သူတွေဆန့်ကျင်ခဲ့တာ ရက်ပေါင်း ၈၀ကျော်လာပြီပဲဖြစ်ပါတယ်

ဒီကာလအတွင်း စစ်အာဏာသိမ်းမှုကို စိုးစဉ်းမျှလက်မခံပဲ တစ်ခဲနက်ဆန့်ကျင်တုံ့ပြန်ခဲ့တာသော ပြည်သူ့အပေါင်းကိုလည်း ဦးညွှတ်ပါတယ်။ တစ်ဆက်တည်း စစ်အုပ်စုရဲ့ အာဏာအခြေတည်ရေး လုပ်ဆောင်မှုတွေကိုလည်း လုံးဝ လက်မခံပဲ “လုံးဝ အုပ်ချုပ်ခွင့်မရစေရ” ကမ်ပိန်းလှုပ်ရှားမှုကိုလည်း ဆက်လက်ထောက်ခံကြရပါမယ်။

ဘာလို့လဲဆို စစ်အုပ်စုဟာ အာဏာကို တရားမဝင်စသိမ်းလိုက်တဲ့ ဖေဖော်ဝါရီ တစ်ရက်နေ့ထဲက အာဏာကြီး သုံးရပ်ထဲက အုပ်ချုပ်ရေးအာဏာကို ထိန်းချုပ်ဖို့ အပြင်းအထန်အားထုတ်ခဲ့ပေမယ့် ယနေ့ထိတိုင် အုပ်ချုပ်ရေး ယန္တရားရဲ့ အခြေခံအစိတ်အပိုင်းဖြစ်တဲ့ ရပ်ကွက် အုပ်ချုပ်ရေးကို တောင် ပီပီပြင်ပြင်ဖော်ဆောင် နိုင်ခြင်း မရှိသေးပါဘူး။

စစ်အုပ်စုဟာ ယခင်အာဏာသိမ်းခြေလှမ်းတွေ အရ အချိန်တစ်ခုကြာရင် ပြည်သူတွေဟာ အသားကျသွားမယ် ပုံမှန်အတိုင်း အရာရာဖြစ်လာမယ်လို့ တွက်ထားခဲ့တာပါ။ သူတို့အတွက် အချိန်တစ်ခုပဲလိုပါတယ်လို့ ကို ထင်မှတ်ထားတာပါ။ ဒါပေမယ့် ရက်ပေါင်း ၈၀ကြာအထိ ပြည်သူတွေဟာ သွေးအေးမသွားပါဘူး။ မြေပြင်အနေအထားတွေအရ ဒါမှမဟုတ် မိမိနေထိုင်ရာနဲ့အနီးဆုံးအနေအထားတွေ ဝင်ရောက်တပ်စွဲနေလိုသာ မလူးမလွန့်သာ အချိန်ကာလ တစ်ခုကိုဖြတ်သန်းနေရခြင်းဖြစ်ပါတယ်။ ဒီလိုအခြေအနေကြောင့် ဆန္ဒပြသူတွေမရှိတော့ဘူးလား? ငါတို့ရှုပြီးပြီလား? ဆိုတဲ့ ဝေဝါးစေမယ့်မေးခွန်းတွေ ကို တစ်ဖက်က ဉာဏ်ဆင်ပြီး မေးမြန်းလာကြတာတွေ ရှိပါတယ်။

အဖြေကတော့ ရှင်းပါတယ် ကျွန်တော်တို့ဟာ စစ်အာဏာရှင်စနစ်ကို အသွေးထဲအသားထဲက ရွံရှာမုန်းတီးပြီး ပြန်တော်လှန်ရမယ်ဆိုတဲ့ အတွေးရှိနေသရွေ့ တော်လှန်ရေးမီးတောက်မငြိမ်းပါဘူး။ အထူးသဖြင့် ဒီလို တော်လှန်ရေးကို သွေဖီစေမယ့် နှပ်ကြောင်းပေးမေးခွန်းမျိုးတွေကို မေးမြန်းလာပြီး အောင်စိတ်အစား အပျက်စိတ်ကို ဦးတည်လာစေတာကိုတွေ့မြင်နေရလိုပါ။ အခုလို သတင်းစီးဆင်းမှုပိတ်ဆို့ခံထားရတဲ့အခါမှာလည်း အများကပြည်သူများက ဆန္ဒပြလှုပ်ရှားမှုတွေ ရပ်တန့်နေပြီလို့ထင်သွားမှာစိုးလို့ အသိပေးစရာလေးတွေကို ဒီစာမှာစုပေါင်းတင်ပြချင်ပါတယ်။ ဆန္ဒပြလှုပ်ရှားမှုတွေဟာ ရပ်တန့်မှုမရှိပါဘူး

ရပ်ကွက်အနှံ့ စစ်ကြောင်းတွေရှိသလို ပြီးခဲ့တဲ့ သင်္ကြန်ကာလမှာလည်း မုန့်လုံးရေပေါ်သပိတ် သွေးမတတိတ်ဆေးသပိတ်အစရှိတာတွေ ကို အောင်အောင်မြင်မြင် လုပ်ဆောင်နိုင်ခဲ့ပါတယ်။

ပြီးတော့လည်း မန္တလေး မှာဆို ကိုတေဇာဆန်းတို့ ဦးဆောင်မှုတွေ မုံရွာက ကိုဝေမိုးနိုင်တို့ ရဲ့ လူထုစစ်ကြောင်းတွေဟာ အင်နဲ့အားနဲ့ကို ဆန္ဒပြနေဆဲပါ။လူထုသပိတ်ခေါင်းဆောင်တွေကို လိုက်လံရှာဖွေ ဖမ်းဆီးတာ တာတွေရှိနေပေမယ့် သပိတ်လူထုကြီးဟာ မကြောက်မရွံ့ပဲ အာဏာ လုစစ်ကောင်စီကို ဖီဆန်နေကြပါတယ်။နောက် အာဏာလုစစ်ကောင်စီရဲ့ အရှိက်ကို ပြင်းပြင်းထိ စေတဲ့ CDM လှုပ်ရှားမှုတွေမှာဆိုရင် တပ်မတော်သား အချို့ပါ ပါဝင်လာပြီပဲဖြစ်ပါတယ်။အခုလို အခြေအနေက ရပ်ကျေးအုပ်ချုပ်ရေးကိုတောင် အခြေမတည်နိုင်သေးတဲ့ စစ်ကောင်စီအတွက် မြေပူရာကင်းမှောင့်သလိုပဲ တပ်တွင်းအာဏာတည်မြဲရေးကိုပါ ထည့်သွင်းစဉ်းစားနေရပြီပဲဖြစ်ပါ တယ်။

ဒါအပြင် မြန်မာ့နှစ်ဆန်းတစ်ရက်နေ့မှာ NUG ဆိုတဲ့ ကြားကာလအမျိုးသားညီညွတ်ရေး အစိုးရကို ဖွဲ့စည်းနိုင်ခဲ့ပြီပဲဖြစ်ပါတယ်။အစိုးရ အင်္ဂါရပ်နဲ့အညီ ပွဲထွက်လာခဲ့တဲ့ NUG ဟာ ပြည်သူက ရွေးကောက်ထားတဲ့ ပြည်သူ့ရွေးကောက်ခံအစိုးရပဲဖြစ်ပါတယ်။ရွေးကောက်ခံအစိုးရ တစ်ရပ်အနေနဲ့ နိုင်ငံတကာမှာထောက်ခံမှု ရလာလေလေ စစ်အုပ်စုတို့ ဇာတ်သိမ်းဖို့နီးလာလေ လေပါပဲ။

နိုင်ငံတကာ ထောက်ခံမှုကို ကြည့်ရမယ်ဆိုရင် သူတို့က အစိုးရတစ်ရပ်ဟာ ဘယ်လောက် ပြည်သူကို အုပ်ချုပ်နိုင်သလဲ ဆိုတာကို ထည့်သွင်းစဉ်းစားလေ့ရှိပါတယ်။အစိုးရတစ်ရပ်အနေနဲ့ အုပ်ချုပ်ရေး မဏ္ဍိုင်ကို ကောင်းစွာကိုင်တွယ်နိုင်ရဲ့လား? တရားစီရင်ရေး မဏ္ဍိုင်ကိုထိန်းကျောင်း နိုင်ရဲ့လားဆိုတဲ့ မေးခွန်းတွေကို ထည့်သွင်းဆန်းစစ်လေ့ရှိပါတယ်။ဒါကြောင့် ပြည်သူများကလည်း ရွေးကောက်ခံ NUGကိုထောက်ခံရုံတင်မဟုတ်ပဲ စစ်အုပ်စုတို့ ခိုင်းသမျှမလိုက်နာပဲ NUG ကို သာ သစ္စာခံကြရမှာဖြစ်ပါတယ်။အာဏာလုစစ်ကောင်စီဘက်က ဒီခြေလှမ်းတွေ ပျက်ပြားအောင် ကြံစည်ပါလိမ့်မယ် CRPH နဲ့ဆက်သွယ်လိုဖမ်းဆီးတာ NUG ကိုထောက်ခံလို စစ်ဆေးတာတွေနဲ့ ပြည်သူတွေကြားကို အကြောက်တရားဖြန့်ကြဲမှာပါ။

ဒါကြောင့်များပြည်သူကိုနိုင်ငံတော်အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်ရဲ့ မှတ်သား ဖွယ်ရာ စကားလေးကို ဝေမျှရင်း ဒီတပတ်မကြောက်တရားစိတ်ဓာတ်ကို အားပေးလိုက်ပါတယ်။

“ကျွန်မတို့ဟာ မကြောက်ဘူးရယ်တော့ ဘယ်ရှိပါ့မလဲ

ဒါပေမယ့် ကြောက်ကြောက်နဲ့ပဲ အမှန်တရားအတွက် လုပ်ရမှာဖြစ်ပါတယ်။”

• • •

• ဘာတွေဖြစ်ကုန်ပြီလဲ (၁) •

အမေကျော်ဒွေးတော်မလွမ်းရဘူးတဲ့
အဖေကျော်ပေါက်ဖော်လွမ်းရမယ်ဆိုဘဲ
မီးတပ် ရေတပ် လေတပ် တွေဆိုလား
တပ်မတော်သာလျှင်နိုင်ငံအမြတ်ကို
သိမ်းကြိုးယူလိမ့်မည်ဆိုလား
ကလေးတွေအော်နေတာကြားဘူးတယ်
ကလေးတွေလဲမနေနိုင်
န ၀ တ တဲ့ ဟား ဟား ဟား ဟား။

ဘာတွေဖြစ်ကုန်ပြီလဲ
ကောလဟာလတွေကများလိုက်တာ
အင်းယျားကန်ဘောင်မှာ
တစ်ယောက်မှမသေဘဲနဲ့များ
ရော်ဘာဒုတ်နဲ့ရိုက်
ရော်ဘာကျည်ဆန်နဲ့ပစ်
ရော်ဘာလက်နက်နဲ့ထိုးတာလေးများ
အော်.....ရော်ဘာခေတ်၌ဖြစ်လာရလေ
ဒို့တစ်တွေမှာ....။

ဘာတွေဖြစ်ကုန်ပြီလဲ
ဗမာကိုမြန်မာပြောင်းတော့
မယ်ဗမာလဲမယ်မြန်မာဖြစ်
ဒို့ဗမာအစည်းအရုံးလဲ ဒို့မြန်မာအစည်းအရုံး
ဖြစ်
မောင့်ဘက်တန်အော့ဖ်ဗားမားတောင်
အသေစောလို့..။

ဘာတွေဖြစ်ကုန်ပြီလဲ
ကြမ်းခင်းဈေးသုံးနှစ်နဲ့
ထောင်ဒါဏ်လေလံပစ်ပွဲကြီးမှာ
ကြက်သရေရှိတဲ့တပ်မတော်ကြီးကို
မြင်ချင်တယ်ဆိုတဲ့သူ
ထောင်ဒါဏ်အနှစ်နှစ်ဆယ်ဗိုလ်စွဲသွားပြီ
ဒါလေးများ။
ရွှေတိဂုံဘုရားကြီးတောင်
ခံဝန်ချုပ်နဲ့စံမြန်းနေရရှိတာကပဲ။

ဘာတွေဖြစ်ကုန်ပြီလဲ
စာပေငြိမ်ဝတ်ပိပြားမှုတည်ဆောက်ရေးအဖွဲ့
တဲ့လေ
မျက်မှန်စိမ်းတပ်ထားသူက ဥက္ကဋ္ဌ
ဦးလေးတွမ်က ဒု ဥက္ကဋ္ဌ
အလို....
ရေးဘော်ရေးဘက်တွေကြမ်းပိုကိုက်လို့
အိပ်မပျော်တဲ့အချိန်မှာ
ခန်းဆောင်နီထဲမှာ
ပန်းရောင်အိပ်မက်မက်တဲ့သူ
လူတကာ ထောင် ဆုရတဲ့အချိန်မှာ
သောင်းဆူယူမဲ့သူ
အရိုးတောင်ကိုကျော်၍
သွေးပင်လယ်ကိုဖြတ်မည်တဲ့လား....။

ဘာတွေဖြစ်ကုန်ပြီလဲ
ကြုံတုံးပြောရအုန်းမယ်

ဟိုလူကြီးနိုင်ငံရေးကအနားယူတာ
မယုံကြဘူးလား.....?
တကယ်ပါ.....
စစ်ရေးနဲ့စီးပွားရေးလောက်ကလေးပဲ
ဆုပ်ကိုင်ထားတာပါ.....။

ဘာတွေဖြစ်ကုန်ကြပြီလဲ
အမျိုးသားနေ့ဦးတည်ချက်သုံးရပ်က
ပင်နီမဝတ်ရ
ဗိုလ်ချုပ်ပုံမချိတ်ရ
ဒို့အရေး မအော်ရတဲ့
နယ်ချဲ့လက်အောက်မှာတောင်
စီတန်းကြွေးကြော်ခဲ့တယ်
အော်ဟစ်ခွင့်ရှိပါလျှက်ကနဲ့
ခုကြမှ
အော်.....
အရင်ကသူ့ကျွန်ဘဝ
ခုတော့ ...ငါ့ကျွန်ဘဝကိုး.....။

ဘာတွေဖြစ်ကုန်ပြီလဲ
ယောလုံချည်အနက်ဝတ်လို
ကျောင်းထုတ်ခံရတယ်တဲ့
နှစ်ပါတ်လည်နေ့မှာ ဝမ်းမနည်းရဘူးတဲ့
ကျဆုံးသွားတဲ့သူငယ်ချင်းတွေကိုသတိရရင်
လွမ်းဆွတ်ခြင်းဆိုင်ရာ ဥပဒေအရ
အရေးယူသတဲ့
ကျောင်းသားတွေတော်တော်ရိုင်းသတဲ့
လူကြီးကိုလူကြီးမှန်းမသိဘူးတဲ့
ဘုရားပေါ်ဘွတ်ဖိနပ်စီးတက်တဲ့သူတွေ

သေနတ်ခါးမှာချိတ်ပြီး
ဝါဆိုသမီးနန်းကပ်သူတွေကပြောတာပဲလေ။

ဘာတွေဖြစ်ကုန်ကြပြီလဲ
တစ်သက်မှာတစ်ခါသာဖတ်ရမဲ့စာအုပ်တဲ့
ရွှေမိဆေးလိပ်ကလွဲရင်မြန်မာပြည်မှာထိပ်
တဲ့
ဗလာစာအုပ်ကလွဲရင်စောင်ရေအများဆုံး
တဲ့
ချိုင်းစာရွက်ကလွဲရင်ရောင်းအကောင်းဆုံး
တဲ့။

ဘာတွေဖြစ်ကုန်ပြီလဲ
မာရသွန်မိန့်ခွန်းကြီးကို
ခုလိုရှည်ရှည်ဝေးဝေးပြောပြရတာကတော့
တိုတိုပြောဘိုအချိန်မရလိုပါတဲ့
ကုန်သွယ်ရေးရုံးနဲ့ ကုန်တိုက်
မှားပြောတဲ့သူကဥက္ကဋ္ဌ
ကိုယ်အာဏာသိမ်းတဲ့ရက်စွဲကို
မေ့နေတဲ့သူက အတွင်းရေးမှူးတဲ့
အော်...ခေါင်းမရှိဘဲဦးထုပ်ဆောင်းနေကြတဲ့
ကာလကြီးပေပဲ။

ဘာတွေဖြစ်ကုန်ကြပြီလဲ
ဘာတွေဖြစ်ကုန်ကြပြီလဲ
ဘာတွေဖြစ်ကုန်ကြပြီလဲ။

မင်းလူ
(၁၉၈၉)

သွေးနဲ့လောင်းပြီး စိုက်ပျိုးရမယ့်နိုင်ငံတော်

အဘိုးအိုတစ်ယောက်ကတော့ ဝရံတာမှထိုင်ပြီး ဂျပန်ခေတ် စစ်ချီတေးကိုညည်းလို။
ညှော်ခန်းထဲမှာတော့ မြေးကလေးရဲ့စစ်သားရုပ်တွေကနေရာအပြည့်။

ဒီအခြေနေမှာ အားလျော့ခြင်းလက်တွေကို ခဏခဏ ပြန်ဆေးပါ။
အာဏာရှင်နဲ့ ဖိပေခွာပါ။
နှလုံးသားမှာဝတ်ထားတဲ့ mask ကိုတော့ မချွတ်လိုက်ပါနဲ့။

လက်လုပ်မျှော်လင့်ချက်ကိုလွယ်ပြီး ကင်းစောင့်နေတဲ့ညီလေးရေ...
တော်လှန်ရေးရဲ့တံခါးလက်ကိုင်မှာသွေးတွေပေနေတာ မင်းမြင်ခဲ့ပြီးပြီ။
နောက်ထပ်ခေါင်မိုးပေါ်ကြွေကျလာမဲ့ ကြွေးကြော်သံတွေကို နားစွင့်ထားလိုက်။
နေ့စဉ်အသက်ရှင်မှုကို မပုတ်သိုးအောင် ဆားသိပ်ထားလိုက်။

ဟော ပြောနေရင်း အိမ်မက်တွေကို လာစစ်ပြီ။
မြေးလေးက အခန်းထောင့်မှာကပ်လို့ အဘိုးအိုကတော့ ဝရံတာမှာပဲ။
ဒီလိုနဲ့ကြည့်မှန်ရဲ့ထောင့်တနေရာမှာ အလံနီတွေ ဝေ့ရမ်းနေတဲ့ အသံကိုကြားလိုက်လား။
မကြားလိုက်ရင်ထပ်ပြောမယ် တော်လှန်ရေးဆိုတာ မုဆိုးတစ်ယောက် ပင်လယ်ထဲ ခရီး
ရှည်ရှက်လွှင့်ခြင်းပဲ။

နန်းဇေ

၂၄.၄.၂၀၂၁

ကဗျာ

ထရံကြားကနေဖောက်ဝင်လာတဲ့
အလင်းရောင်က ငါ့နားထင်ကနေ
နောက်ဘဝထိ
ဒဏ်ရာအဆက်ဆက်ဖောက်ဝင်သွားတယ်။

ရှုခင်းကိုဘယ်နားကနေကြည့်ကြည့်
အားလုံးဟာပျော်မနေတော့
လောကငရဲကိုပဲ ညီတူမျှတူရခဲ့ကြ။

မင်းညနေ

ချေးတက်နေတဲ့ ပြောင်းနဲ့ ၊ အိမ်အေးသုံးလက်နဲ့ ၊ ခွေးဘီလူးတစ်စီးကို ငယ်သံပါအောင်မောင်းပြီး လက်နက်တွေ လာအပ်ဖို့ လိုက်ကြေညာခြင်း

ကုလားထိုင်က ဓာတ်စက်ပဲ ။ ပျဉ်းမပင်တွေ ကိုယ်ထဲမှာ ညွတ်ဖူးနေကြအောင် လုပ်တယ် ။
 လေမတိုက်တဲ့အခါ အိမ်ရှေ့ထွက်ပြီး ရှာကြည့်တယ် ။
 တကယ် လေမတိုက်ဘူး ။

သူငယ်ချင်းက သူ့သားအိပ်ရာထဲမှာ လူပျိုနံ့ရတာကို ပြောတယ် ။
 သူ့သားက သူငယ်ချင်းအိမ်သာထဲမှာ ရည်းစားစာရေးတဲ့အကြောင်း ပြောတယ် ။
 တစ်နေ့လုံး သတိရနေတာပဲ မယုံရင်လည်း ရပါတယ် တဲ့ ။

စာပုတီးတစ်ကောင် ကိုယ့်မေးစေ့ကို ကိုင်ပြီး ကိုယ့်ကို ကြည့်နေတယ် ။
 သံတစ်ချောင်းမှ သူ့လက်ဖဝါးတွေမှာ စိုက်မဝင်နေပါဘဲ ခွင့်လွှတ်ပေးဖို့ စကားဆိုချင်သေးတယ် ။
 ကိုယ့်ကို နျူရိုးဆစ် ဖြစ်စေချင်နေတာ ။

ရပ်ကွက်လေးရဲ့လမ်းဘေးမှောင်မှောင်မှာ အရက်သမားသုံးယောက် ဝိုင်းဖွဲ့ထိုင်နေကြတယ် ။

နှစ်ယောက်က လက်ခုပ်တီး ရှေးတုန်းက ကုလားရုပ်ရှင်သီချင်းဟိုတစ်ပိုဒ်ဒီတစ်စတွေဆို ။
 ကျန်တဲ့တစ်ယောက်က ကနေတယ် ။ သူတို့ဘာသာသူတို့ သဘောကျနေကြတယ် ။

တစ်ခါတစ်လေ ထွက်ပြေးနေတဲ့ ခွေးတစ်ကောင်နောက်ကို ပြေးလိုက်ကြတယ် ။
 မိသွားတဲ့ခွေးကို ဝိုင်းဝန်းပွေ့ဖက်ကြတယ် ။
 တစ်ခါတစ်လေ ကိုယ့်ကိုတောင် နောက်ချင်ကြတယ် ။ အနှောင့်အယှက်ပေးမိရင် စိတ်မရှိပါ
 နဲ့ မဒမ် ဆိုပြီး ဦးထုပ်လေးပင့်မလို ။

ကဗျာကဏ္ဍ

ကိုယ် တိုက်ခိုက်ဖို့ ကြိုးစားလေ မတိုက်ခိုက်မိလေပဲ ။
 ကိုယ် မလိမ်ညာဖို့ ကြိုးစားလေ လိမ်ညာမိလေပဲ ။
 ရေပေါ်ဆီ အာပလာတွေကြားမှာ တကယ့်တိုက်မောင်းတွေကတော့ လက်ဝဲဆန်နေမှာပဲ
 ကိုယ် ထင်တယ် ။

ဥချနေတဲ့ ဖားတစ်ကောင် ၊ သူ့လည်ပင်းကြီး ဖောင်းဖောင်းလာတယ် ။
 အသံကြီးလည်း အော်လို ။ အမေလည်း ဒီလိုပဲ ဖြစ်ခဲ့မယ် ။ အခုတော့ အမေလည်း ချီးမနိုင်
 သေးမနိုင် ။
 ထမင်းမစားဘဲ ဇီးယိုတွေ ချဉ်စော်ကားသီးတွေပဲ စားနေလို့ ဆူလိုက်တာ
 ကိုယ့်ကို မမှတ်မိချင်ယောင်ဆောင်နေတယ် ။
 ပြေးလွှားနေရတဲ့ လောကမှာ ငါတို့ လုပ်နိုင်တာက ပြေးလွှားနေတာပဲ ။ ငါတို့ မမှတ်မိချင်ဘူး ။

စားစရာမရှိမှုကိုပဲ လိုအပ်တာပါ ။ ဖွဲ့စည်းပုံအခြေခံဥပဒေ မဟုတ်ပါဘူး ။

ကိုယ့်ဦးခေါင်းက ဒေါသတွေ မောဟတွေနဲ့ ပေါက်ထွက်ကျနေတယ် ။
 တစ်ခါတစ်လေ တရားထိုင်တယ် ။ ပြီးရင် ကိုယ့်မှာ ပီတိလေးနည်းနည်းနဲ့ ။
 အဲဒီ စူပါဆိုးနစ်ရော့ကတ်သင်္ဘောသီချင်းကို ပိတ်လိုက်ပါလား ။

ရေဟာ မလိမ်ညာဘူး ။ ကောက်ရိုးအခင်းလည်း မလိမ်ညာဘူး ။
 စစ္စတာက ကန်စွန်းရွက်ခူးနေ ၊ သူ့ဝတ်ရုံက ရေပြင်ပေါ်မှာ တရွတ်ဆွဲလို့ ။
 အဝတ်ကို ဖြန့်ခါလိုက်တဲ့အတိုင်း စက်ဘီးစီးသမားတွေ ဖြတ်နင်းသွားကြတယ် ။

မနက်ပိုင်း ကိုယ် ထပြေးတော့ မြင်ကွင်းတွေက နီတျာတျာ ။
 အသားပိုသမားတစ်ယောက် သွားနေတယ် ။ အဲလိယာတ်ရဲ့
 ပီလာဂိုးနီးယမ်းရေမွှေးပန်းရောပေါ့ ။ ကမ်းရိုးတန်းတံတစ်လျှောက်
 ဆန်ကာတွေထဲက လက်ဖက်ခြောက်ဖတ်တွေ သွန်ချနေ ။
 စက်ဆီနဲ့ သားရေဟောင်နံ့တွေက သပိတ်အလံလို လွင့်နေ ။
 အမူးမပြေသေးတဲ့လူ စောင်ကြီးပတ်ထားလို လှုပ်နေတဲ့ ရေတွေကို ကြည့်လို ဗောချည်တိုင်
 ကို ခေါင်းအုံးမှီနေ ။

ကဗျာကဏ္ဍ

ကိုယ် မပျော်ဘဲ နေမလား ။ ကိုယ့်မျက်နှာကို ကုတ်ခြစ်လို့ ရတယ် ။ အမေက
တစ်အိမ်လုံး အီးနံ့တွေ မွန်နေအောင် လျှောက်သွားနေတာကိုလည်း ကြည့်နေလို့ ရတယ် ။
ငါဟာ ရှိနင် ။ စွန်ပလွံသီးခြောက်တွေကို ဖွက်ထားခဲ့ပြီး တိုက်ပွဲဝင်မယ် ။

တစ်ရက် ကျွန်တော်တို့ အိမ်အပေါ်ထပ်ကို ခိုတစ်ကောင် ရောက်လာတယ် ၊
သူ မပျံ့ဘူး ဖြည်းဖြည်းပဲ လျှောက်နေတယ် အများအားဖြင့်
ချာလပတ်လည် ၊ သူ စိတ်မမှန်တော့ဘူးလို့ ဆိုတဲ့သူက ဆိုကြတယ် ။

သူ့ကို ဆန်စေ့တွေ ပြောင်းဖူးစေ့တွေ ကျွေးကြည့်တယ် ။ သိပ်မစားဘူး ။
နောက်နေ့ သူသေသွားတော့ ပြတင်းပေါက်ကနေ ကျွန်တော် ပစ်ချလိုက်တယ် ၊
အဲဒီမှာ မြုန်းဆို ငှက်ငယ်ရဲ့အသည်းဟာ နောက်ချေးပိုးကောင်ရဲ့ တွန်းရွှေ့သွားတာခံနေရ
တယ်လို့။

တို့အချင်းချင်း မရွံ့ဖြစ်ကြဘူး ။ အေ့ဟေ့ ။ သတ်မသေကြဘူး ။ အေ့ဟေ့ ။
နှုတ်ခမ်းမွေးတွေလည်း မရိတ် ။ အေ့ဟေ့ ။ အလိုက်တစက်မှမသိဘူး ။ အေ့ဟေ့ ။
တစ်ယောက်ယောက်ဖင်တော့ နမ်းကြတယ် ။ အေ့ဟေ့ ။

ဘာလုပ်လုပ် အခြေခံနဲ့အသေးစားသမားတွေ ထိနေဦးမှာပဲ ။
ဒီနေ့ နေသိပ်ပြင်းပါဘိ ။ လာနေတာ များတယ် ။ ကိုက်ခဲနေပြီ ။
အစည်းအဝေးခန်းထဲမှာ သုံးနာရီလောက် ထိုင်နေရတယ် ။

ခု မာယာကော့ဖ်စကီးရဲ့ ဘောင်းဘီဝတ်မိုးတိမ်အကြောင်း ကိုယ်
စဉ်းစားနေတာ ။ ဟောဒီမှောင်မိုက်နေဦးမယ့် ကမ်းခြေမှာ
တိုဆေးပေါ့လိပ်မီးပွားလေးက ဘယ်တော့မှ အဆုံးသတ်သွားမယ် မဟုတ် ။

• ယာယာ

မုံရွာလူထုသပိတ်ခေါင်းဆောင် ကိုဝေမိုးနိုင် ကို ကြီးမားတဲ့ — စွဲချက်တွေနဲ့ အရေးယူဖို့ ပြင်ဆင်နေ —



မုံရွာလူထုသပိတ်ခေါင်းဆောင် တစ်ယောက်ဖြစ်လဲ မုံရွာတက္ကသိုလ်ကျောင်းသားသမဂ္ဂ ဥက္ကဋ္ဌဟောင်း ကိုဝေမိုးနိုင်ကို အပြင်းထန်ဆုံး သေဒဏ်အထိချမှတ်နိုင်တဲ့ ပုဒ်မတွေနဲ့ အရေးယူနိုင်ဖို့ လုပ်ဆောင်နေကြောင်း စစ်တပ်ပိုင် မြဝတီရုပ်သံကနေ ဧပြီလ (၂၈) ရက်နေ့က “ဆူပူအကြမ်းဖက်မှုများမှာ ဦးဆောင်ပါဝင်ခဲ့တဲ့ တရားခံ ဝေမိုးနိုင်ကို ဆူပူအကြမ်းဖက်လှုပ်ရှားမှုများနဲ့ ပတ်သက်ပြီး ဖေဖော်ဝါရီလ နဲ့ မတ်လအတွင်း မုံရွာမြို့နယ် မြို့မရဲစခန်းမှ သဘာဝ

ဘေးအန္တရာယ်ဆိုင်ရာ ဥပဒေပုဒ်မ ၂၅၊ ရာဇသတ်ကြီးဥပဒေပုဒ်မ ၁၁၄၊ ၃၀၂၊ ၃၁၅၊ ၃၄၂၊ ၃၉၅၊ ၅၀၅-က တို့ဖြင့် အမှုဖွင့်ထားခဲ့ပြီး ဝေမိုးနိုင်၏ ထွက်ဆိုချက်များအရ ရာဇသတ်ကြီးဥပဒေပုဒ်မ ၁၇ (၁)၊ ၁၂၄၊ ၅၁၂ တို့ဖြင့် ထိရောက်စွာ ဆက်လက်အမှုဖွင့် အရေးယူနိုင်ရေး ဆက်လက်ဆောင်ရွက်သွားမည်ဖြစ်ပါသည်။” ဟု ကြေညာခဲ့သည်။ စွဲဆိုတဲ့ ပုဒ်မတွေအနက် ရာဇသတ်ကြီးပုဒ်မ ၃၀၂ ဟာ လူသတ်မှုအတွက် ပြစ်ဒဏ်သတ်မှတ်ထားတဲ့ ပုဒ်မဖြစ်ပြီး အပြင်းထန်ဆုံး သေဒဏ်အထိ ချမှတ်နိုင်သည့် ပုဒ်မဖြစ်သည်။ CDM လုံ့ဆော်မှု၊ CRPH နှင့် ဆက်သွယ်မှု၊ ပြည်ပမှ အလှူငွေများလက်ခံမှု၊ လက်လုပ်ဗုံးများ တွေ့ရှိမှု၊ KIA, KNU ထံ သင်တန်းတက်ရောက်နိုင်ဖို့ လူငယ်များ ပို့မှု စသည့်အချက်များနှင့် စွဲချက်တင်ထားပြီး ကိုဝေမိုးနိုင်နှင့် ဆက်စပ်သူ (၁၂)ဦးကိုပါ ဖမ်းဝရမ်းထုတ်ခဲ့ကြောင်း သိရသည်။ ကိုဝေမိုးနိုင်ကို ဧပြီလ (၁၅)ရက်နေ့ မုံရွာမြို့လယ်၌ ဖမ်းဆီးပြီးနောက် လက်ရှိအချိန်အထိ မိသားစုဝင်များ၊ ရှေ့နေများနှင့် တွေ့ရှိခွင့် မရသေးသလို မည်သည့်နေရာတွင်ဖမ်းဆီးထားကြောင်းလဲ မသိရှိရသေးကြောင်း နီးစပ်သူများထံမှ သိရှိရသည်။

Source – VOA Burmese

ယူကေ-အိုင်ယာလန်ကျောင်းသားများနှင့် တသားတည်းရပ်တည်ကြောင်း ထုတ်ပြန်



ဓာတ်ပုံ - Myanmar Students' Union in the UK & Éire

ဧပြီလ (၈) ရက်နေ့ တွင် မြန်မာ ကျောင်းသားသမဂ္ဂ-ယူကေနှင့်အိုင်ယာလန် မှ ယူကေအစိုးရ ပြည်ထဲရေးဝန်ကြီး သို့ အကြမ်းဖက်ဥပဒေ ၂၀၀၀ ခုနှစ် (Terrorism Act 2000) နှင့်အညီ စစ်ကောင်စီကို အကြမ်းဖက်အဖွဲ့အဖြစ် ကြေညာရန် စာပေး ပို့ခဲ့ကြောင်း၊ ယူကေအစိုးရမှ စစ်ကောင်စီ အား အရေးယူမှု တစ်စုံတစ်ရာမရှိပါက အစာငတ်ခံဆန္ဒပြသွားမည် ဖြစ်ကြောင်းကို

လည်း ရေးသားပြောကြားခဲ့ကြောင်း သိရသည်။ ယခုအခါ မည်သည့် အကြောင်းပြန်မှုမှမရှိ သောကြောင့် ဧပြီလ (၂၄) ရက်မှ ဧပြီလ (၂၇) ရက်အထိ (၃) ရက်ကြာ (၇၂ နာရီ တိတိ) ထပ်တိုး (၉)နာရီ စုစုပေါင်း (၈၁)နာရီ အစာငတ်ခံဆန္ဒပြခဲ့ကြပြီး ကျွန်ုပ်တို့ မြန်မာနိုင်ငံမှ ကျောင်းသား သမဂ္ဂ များမှလည်း စစ်ကောင်စီအား အကြမ်းဖက်အဖွဲ့အဖြစ် ကြေညာပေးရန် အစာငတ်ခံ ဆန္ဒပြနေကြသည့် မြန်မာကျောင်းသားသမဂ္ဂ-ယူကေနှင့်အိုင်ယာလန် ကျောင်းသားများနှင့် အတူ တသားတည်း ထောက်ခံရပ်တည်ကြောင်း ထုတ်ပြန်ခဲ့သည်။

Source - တက္ကသိုလ်ကျောင်းသားသမဂ္ဂများ - ရန်ကုန်



သဘောထားထုတ်ပြန်ချက်

ယခုမြန်မာနိုင်ငံတွင် စစ်ကောင်စီမှကျူးလွန်နေသော အကြမ်းဖက်မှုများကြောင့် အပြစ်မရှိသည့်သူ (၇၀၀) ကျော် သေဆုံးခဲ့ပြီးဖြစ်ပါသည်။ ထို့ကြောင့် ဧပြီလ (၈) ရက်နေ့ တွင် မြန်မာကျောင်းသားသမဂ္ဂ-ယူကေနှင့်အိုင်ယာလန် မှ ယူကေအစိုးရ ပြည်ထဲရေးဝန်ကြီး သို့ အကြမ်းဖက်ဥပဒေ ၂၀၀၀ ခုနှစ် (Terrorism Act 2000) နှင့်အညီ စစ်ကောင်စီကို အကြမ်းဖက်အဖွဲ့အဖြစ် ကြေညာရန် စာပေးပို့ခဲ့ကြောင်း သိရပါသည်။ ယူကေအစိုးရမှ စစ်ကောင်စီအား အရေးယူမှုတစ်စုံတစ်ရာမရှိပါက အစာငတ်ခံဆန္ဒပြ သွားမည် ဖြစ်ကြောင်းကိုလည်း ရေးသားပြောကြားခဲ့ကြောင်း သိရပါသည်။ ယခုအခါ မည်သည့် အကြောင်းပြန်မှုမှမရှိသောကြောင့် ဧပြီလ (၂၄) ရက်မှ ဧပြီလ (၂၇) ရက်အထိ (၃) ရက်ကြာ (၇၂ နာရီ တိတိ) အစာငတ်ခံဆန္ဒပြနေကြပါသည်။ ကျွန်ုပ်တို့ မြန်မာနိုင်ငံမှ ကျောင်းသားသမဂ္ဂများမှလည်း စစ်ကောင်စီအား အကြမ်းဖက်အဖွဲ့အဖြစ် ကြေညာပေးရန် အစာငတ်ခံ ဆန္ဒပြနေကြသည့် မြန်မာကျောင်းသားသမဂ္ဂ-ယူကေနှင့်အိုင်ယာလန် ကျောင်းသားများ နှင့်အတူ တသားတည်း ထောက်ခံရပ်တည်ကြောင်း ဖော်ပြအပ်ပါသည်။

ရန်ကုန်အခြေစိုက်တက္ကသိုလ်ကျောင်းသားသမဂ္ဂများ (တက္ကသမဂ္ဂ-ရန်ကုန်)
တက္ကသိုလ်ကျောင်းသားဟောင်းများ အင်အားစု



Statement

As of today, 700 innocent people has been killed because of violent atrocities committed by the State Administrative Council. Therefore, on the 8th of April, Myanmar Students' Union in the United Kingdom & Éire sent a closed, private and confidential letter to the Home Office of UK in which is written to declare the State Administrative Council as a Terrorist Organisation under Terrorism Act 2000. It has also been notified in the letter that if the UK government has not declared the State Administrative Council as a Terrorist Organisation by the 24th of April, a hunger strike will be doing. Since there has not been any response, Myanmar students are doing the 72-hour hunger strike from 24th to 27th April. We, Students' Unions from Myanmar, stand in solidarity with Myanmar Students' Union in the United Kingdom & Éire who are doing the hunger strike calling to declare the State Administrative Council as a Terrorist Organisation.

Alliance of Students' Unions-Yangon
University Students' Unions Alumni Force

ရန်ကို ကုန်အောင်ရှင်းမယ့် ရန်ကုန်သပိတ်စစ်ကြောင်း

သင်္ကြန် အတက်နေ့ ဧပြီလ (၁၆) ရက်နေ့တွင် အမျိုးသားညီညွတ်ရေးအစိုးရ (NUG) ဖွဲ့စည်းပြီးကြောင်းထုတ်ပြန်ကြေညာပြီးနောက် ပြည်သူ့အစိုးရအား ထောက်ခံ ကြိုဆိုသည့်အနေဖြင့် နှစ်ဆန်းတစ်ရက်နေ့ ဧပြီလ (၁၇) ရက်နေ့တွင် ရန်ကုန်မြို့မြို့နယ် အသီးသီးနှင့် အခြားသောမြို့ကြီး အသီးသီး တွင် အောင်အတိတ်၊ အောင်နမိတ်ကို ယူ ကာ အောင်သပြေသပိတ် ဆင်နွဲ့ခဲ့ကြောင်း သိရသည်။

Source - Mizzima – News in Burmese



အကြမ်းဖက်နှိမ်နင်းမှုတွေကြားမှ စစ်အာဏာရှင်ကို ဆန့်ကျင်ကြောင်း ချီတက်ဆန္ဒပြ



အာဏာသိမ်းစစ်ကောင်စီကို ဆန့်ကျင် ကြောင်း ဧပြီလ ၃၀ ရက်နေ့ နေ့လယ်ပိုင်း တွင် ရန်ကုန်မြို့လယ်မှာ လူငယ်တွေ ချီတက် ဆန္ဒပြခဲ့ကြပါတယ်။

မိုးသည်းထန်စွာရွာနေပြီး အကြမ်းဖက် မြို့ခင်းမှုတွေကြားက ချီတက်ခဲ့ကြတဲ့ ဒီ ဆန္ဒပြပွဲကို ရန်ကုန်ရဲ့ မြို့နယ်ပေါင်းစုံက လူငယ်တွေ စုပေါင်းပါဝင်ခဲ့ကြပြီး အောင်မြင် စွာလူစုခဲ့နိုင်ခဲ့ကြပါတယ်။

နိုင်ငံရေး အကျဉ်းသားများ ကူညီ စောင့်ရှောက်ရေး အသင်း(AAPP)ရဲ့ စာရင်း တွေအရ ဧပြီ ၂၉ အထိ နိုင်ငံတစ်ဝန်းမှာ

အာဏာသိမ်းစစ်ကောင်စီကို ဆန့်ကျင် ဆန္ဒပြသူ ၇၆၀ ခန့်ကို ရဲနဲ့စစ်သားတွေက ပစ်ခတ် သတ်ဖြတ်ထားတယ်လို့ ဖော်ပြတယ်။

Source - ဒေါင်းတို့မျိုးဆက် (ရန်ကုန်၊ ဧပြီ ၃၀ ရက်၊ ၂၀၂၁)

တိုင်းရင်းသားလက်နက်ကိုင်များကို လေကြောင်းထိုးစစ်ဆင်နေသည့် အကြမ်းဖက်စစ်အုပ်စု၏ လေတပ်စခန်းများ တိုက်ခိုက်ခံရ



မိတ္ထီလာမြို့၊ မန္တလေးတိုင်းဒေသကြီး



အကြမ်းဖက်စစ်ကောင်စီများ၏ မကွေးနဲ့ မိတ္ထီလာရှိ လေတပ်အခြေစိုက် စခန်းများကို ဧပြီလ ၂၉ ရက်နေ့ မနက်ပိုင်းက စတင်ကာ ရှေ့တိုက်ခိုက်မှုများဖြင့် ပစ်ခတ်တိုက်ခိုက်ခံခဲ့ရကြောင်း သိရသည်။ ယနေ့ နံနက် ၃ နာရီ သင်ကြားရေးဆေးရုံဘက်မှ မကွေး လေတပ်စခန်းသို့ ရှေ့တိုက်ခိုက်မှုများဖြင့် ၂ ကြိမ်အပစ်ခံရကြောင်း၊ အလားတူ လေတပ်စခန်းတည်ရှိသော မိတ္ထီလာတွင်လည်း ယနေ့ နံနက် ၅ နာရီမှစတင်၍ ရှေ့တိုက်ခိုက်မှုများဖြင့် ၅ ကြိမ် အပစ်ခံရကြောင်း၊ အထိအခိုက် အပျက်အစီးအခြေအနေ မသိရသေးကြောင်း ဒေသခံများကပြောဆိုသည်။ ရှေ့တိုက်ခိုက်မှုတွေနဲ့ ပစ်ခတ်မှုကြောင့် မကွေး လေတပ်မှ စစ်သား ၆ ဦး သေဆုံးခဲ့တာရှိတယ်လို့ သိရှိရပြီး ဆက်လက်အတည်ပြုဆဲ ဖြစ်သည်။

Source - Khit Thit Media, The Irrawaddy Times

မိဘပြည်သူများနှင့် ကျောင်းသားကျောင်းသူများသို့ ပန်ကြားခြင်း

လာမည့် မေလ (၅)ရက်နေ့တွင် တက္ကသိုလ်နောက်ဆုံးနှစ်များကို ပြန်လည်ဖွင့်လှစ်မည်ဆိုသည့် ကိစ္စသည် အကြမ်းဖက်စစ်အုပ်စုမှ နိုင်ငံတော်၏ ပညာရေးကဏ္ဍကို ဖက်ဆစ်စစ်တပ်၏ ကျွန်ပြု ပညာရေးကဏ္ဍအဖြစ် ဆောင်ရွက်ပြီး နိုင်ငံတော်ကို အနုနည်းဖြင့် သိမ်းသွင်း မုဒိန်းကျင့်ရန် ကြိုးပမ်းမှု ဖြစ်သည်။ အဆိုပါ ကိစ္စသည် ကျောင်းသားထုကို တိုက်ရိုက် စိန်ခေါ်လာသော အရာဖြစ်ပြီး ကျွန်ုပ်တို့ ကျောင်းသားပြည်သူများအနေဖြင့် ကျောင်းများ ပြန်လည်တက်ရောက်ကြမည်ဆိုလျှင် ကျောင်းသား ပြည်သူတစ်ရပ်လုံး၏ အနာဂတ်နှင့် နိုင်ငံတော်၏ အနာဂတ်ကို အရည်းကြီးထံ ပန်းဦးဆက်ရသည့် အဖြစ်သဖွယ် ဖြစ်ပေလိမ့်မည်။ သို့ဖြစ်ပါ၍ စစ်ကောင်စီမှ ဖွင့်လှစ်မည့် တက္ကသိုလ်များကို ပြန်၍ မတက်ရောက်ကြရန် ကျောင်းသားပြည်သူများကို ပန်ကြားလိုသည်။

Source - တက္ကသိုလ်ကျောင်းသားသမဂ္ဂများ - ရန်ကုန်



မိဘပြည်သူအပေါင်းနှင့် ကျောင်းသား၊ ကျောင်းသူများသို့ ပန်ကြားချက်

လေးစားအပ်ပါသော မိဘပြည်သူများနှင့် ကျောင်းသား၊ ကျောင်းသူအပေါင်းတို့ခင်ဗျား။

လက်ရှိ နိုင်ငံတော်၏အာဏာသုံးရပ်ကို အဓမ္မနည်းဖြင့် အကြမ်းဖက်ရယူထားသော စစ်ကောင်စီသည် ပညာရေးဝန်ကြီးဌာန၊ ပြည်ထောင်စုဝန်ကြီး၊ ဒေါက်တာမျိုးသိမ်းကြီး၏ နေရာတွင် လာဘ်စားမှု၊ ဗလက္ခာယအမှုတို့ဖြင့် အမည်ပျက်ရှိခဲ့သူ ပါမောက္ခချုပ်ဟောင်း ဒေါက်တာ ညွန့်ဖေကို ပညာရေးဝန်ကြီးအဖြစ်အစား ထိုးခန့်အပ်ခဲ့ပါသည်။ ထို့ပြင် ယခင် ပြည်သူ့အစိုးရ လက်ထက်က ညွှန်ကြားရေးမှူးချုပ်အဖြစ် တာဝန်ယူထားခဲ့သော ဒေါက်တာသိန်းဝင်းသည်လည်း လက်ရှိတွင် စစ်ကောင်စီကိုတာဝန်ခံလျက် မစားရဝခမန်း တာဝန်ထမ်းဆောင်လျက်ရှိပါသည်။ ထိုနည်းတူ တက္ကသိုလ်အသီးသီးမှ ပါမောက္ခချုပ်အများစုသည်လည်း စစ်ကောင်စီ၏ အမိန့်ကို နာခံရန် ကြိုးစားနေကြသူများဖြစ်ကြပါသည်။ ဤသို့ အဓမ္မကို အလေးသာနေသည့် ခေါင်းကြီး ပိုင်းများ ပေါများနေသောကြောင့် နိုင်ငံတော်၏ ပညာရေးကဏ္ဍကို ဖက်ဆစ်စစ်တပ်၏ ကျွန်ပြု ပညာရေးကဏ္ဍအဖြစ် ဆောင်ရွက်ပြီး နိုင်ငံတော်ကို အနုနည်းဖြင့် သိမ်းသွင်းမုဒိန်းကျင့်ရန် ကြိုးပမ်းမှုများ တစ်စထက်တစ်စ သိသာထင်ရှားလာပါသည်။ အသိသာဆုံး ကြိုးပမ်းမှုတစ်ရပ်မှာ လာမည့် မေလ (၅) ရက် နေ့တွင် တက္ကသိုလ် နောက်ဆုံးနှစ်များကို ပြန်လည်ဖွင့်မည်ဆိုသည့် ကိစ္စဖြစ်ပါသည်။ အဆိုပါ ကိစ္စသည် ကျောင်းသားထုကို တိုက်ရိုက် စိန်ခေါ်လာသောအရာဖြစ်ပြီး ကျွန်ုပ်တို့ ကျောင်းသားပြည်သူများ၏ အညံ့ခံအရှုံး ပေးမှုကို တရားဝင်နည်းဖြင့် ရယူလိုကြခြင်းဖြစ်ပါသည်။ ကျွန်ုပ်တို့ ကျောင်းသားပြည်သူများအနေဖြင့် ကျောင်းများ ပြန်လည် တက်ရောက်ကြမည်ဆိုလျှင် စစ် ကောင်စီ၏ မြေပြင်အာဏာရရှိမှု တိုးပွားလာမည်ဖြစ်ပြီး ကျောင်းသားပြည်သူတစ်ရပ်လုံး၏ အနာဂတ်နှင့် နိုင်ငံ တော်၏ အနာဂတ်ကို အရည်းကြီးကို ပန်းဦးဆက်ရသည့်အဖြစ်သဖွယ် ဖြစ် ပေလိမ့်မည်။ သို့ဖြစ်ပါ၍ စစ် ကောင်စီမှ ဖွင့်လှစ်မည့် တက္ကသိုလ်များကို ပြန်၍ မတက် ရောက်ရန် ကျောင်းသားပြည်သူတို့ကို ပန်ကြားလိုပါသည်။

မိဘပြည်သူများအနေဖြင့်လည်း မိမိတို့ ခေတ်အဆက်ဆက်က ပညာရေးစနစ်၏ နိမ့်ပါးမှုကြောင့် မည်သို့သောဘဝအခက်အခဲများ မလိုအပ်ဘဲရင်ဆိုင်ရသည်ကို ကောင်းစွာ သိရှိပြီးဖြစ်မည်ဟု ကျွန်ုပ်တို့ ယုံကြည်စားလည်ပါသည်။ ယခုအခါ မိဘပြည်သူတို့၏

သားသမီးရင်သွေးများကို ကြောက်စိတ်ဖြင့်သော်လည်းကောင်း၊ မိဘ၏ စိုးရိမ်မှုကြောင့်သော်လည်းကောင်း ပြန်လည်တက်ရောက်ရန် အားပေးမည်ဆိုပါက ပြန်ရမည်ရလဒ်သည် သွေးစွန်းသော ဘွဲ့လက်မှတ်များသာဖြစ်သည်။ စစ်ကောင်စီကဲ့သို့ မည်သည့် ရှုထောင့်က ကြည့်သည်ဖြစ်စေ သိက္ခာတရား၊ ဟိဒိုဩတ္တပ္ပတရား ကင်းမဲ့သော သူတို့က ပေးအပ်မည့် ပညာရေးစနစ်နှင့် ဘွဲ့ရရှိ အောင်မြင်မှုဆိုသည်မှာ မည်မျှပင် အကျိုးနည်းစရာ ကောင်းလှသည်ကို ဘွဲ့င်းဘွဲ့င်းရှင်းရှင်း မြင်စေချင်လှပါသည်။

ဤသို့လျှင် အမျိုးသားညီညွတ်ရေးအစိုးရ ဦးစီးဆောင်ရွက်သော ပညာရေးယန္တရား မလည်ပတ်မချင်း မိဘပြည်သူများနှင့် ကျောင်းသား ကျောင်းသူအားလုံး တညီတညွတ်တည်း ပေါင်းစည်းဆန့်ကျင်ထားကြပါရန် အလေးအနက်ထား တိုက်တွန်းလိုက်ရပါသည်။

ရန်ကုန်အခြေစိုက်တက္ကသိုလ်ကျောင်းသားသမဂ္ဂများ (တကသများ-ရန်ကုန်)
တကသကျောင်းသားဟောင်းများ အင်အားစု

CRPH ကို ဆက်စပ်ညှိနှိုင်းပံ့ပိုးရေး အပစ်ရပ်အဖွဲ့တွေ ဆက်လက်ဆောင်ရွက်မည်

တစ်နိုင်ငံလုံးပစ်ခတ်တိုက်ခိုက်မှုရပ်စဲရေးစာချုပ် NCA မှာ လက်မှတ်ရေးထိုးထားသည့် တိုင်းရင်းသားလက်နက်ကိုင် ဆယ်ဖွဲ့နှင့် ဖွဲ့စည်းထားသည့် ငြိမ်းချမ်းရေးလုပ်ငန်းစဉ် ဦးဆောင်အဖွဲ့ PPST က ၂၀၂၀ ရွေးကောက်ပွဲအနိုင်ရ လွှတ်တော်အမတ်တွေနဲ့ဖွဲ့စည်းထားတဲ့ ပြည်ထောင်စုလွှတ်တော် ကိုယ်စားပြုကော်မတီ(CRPH)အပေါ် ဆက်စပ်ညှိနှိုင်းပံ့ပိုးရေးကို အဖွဲ့လိုက်သော်လည်းကောင်း တစ်ဖွဲ့ချင်းအနေနဲ့သော်လည်းကောင်း ဆက်လက်ဆောင်ရွက်သွားမယ်လို့ ဧပြီ (၂၇)ရက်နေ့က ထုတ်ပြန်ခဲ့သည်။ ထုတ်ပြန်ချက်မှာ အချက်(၇)ချက်ပါဝင်ခဲ့ပြီး CRPHကနေ ဖွဲ့စည်းခဲ့တဲ့ အမျိုးသားညီညွတ်ရေးအစိုးရ NUGကို ဖွဲ့စည်းနိုင်ခဲ့တာဟာ ဖက်ဒရယ်ဒီမိုကရေစီ ပြည်ထောင်စု ကြိုးပမ်း တည်ဆောက်ရေးအတွက် တိုးတက်မှုအဖြစ် ရှုမြင်သလို NUG ကို ကြိုဆိုကြောင်းထုတ်ပြန်ချက်တွင် ဖော်ပြထားသည်။ CRPH မှလည်း ဤထုတ်ပြန်ချက်နဲ့ ပတ်သက်ပြီး ကြိုဆိုကြောင်း၊ ဖက်ဒရယ်ဒီမိုကရေစီနိုင်ငံတော် တည်ထောင်ရေးကြိုးပမ်းမှုအတွက် များစွာ အားတက်ရပါကြောင်း ထုတ်ပြန်ကြေညာထားသည်။

Source – CRPH , RFA Burmese



KNU/KNLA မှ သော်လဲထရှိ အကြမ်းဖက်စစ်အုပ်စု စခန်းကို သိမ်းပိုက်

• • •

၂၀၂၁ ခုနှစ် ဧပြီလ ၂၇ ရက်နေ့ နံနက်ပိုင်းက ထိုင်း-မြန်မာနယ်စပ်၊ သံလွင်မြစ်ကမ်းပေါ်က သော်လဲထ အကြမ်းဖက်စစ်အုပ်စု၏ တပ်စခန်းကို KNU/KNLA မှ ဝင်ရောက် သိမ်းပိုက်ခဲ့ပြီး စစ်ခွေး (၄၈)ဦးမှာ စစ်ယူနီဖောင်းပင် ဝတ်ချိန်မရလိုက်ပဲ သေဆုံးခဲ့ကြောင်း KNUမှ ဓာတ်ပုံ၊ ဗီဒီယိုများဖြင့် သတင်း ထုတ်ပြန်ထားသည်။

Source - KhitThit Media, Thoolei News – Department of Information



ဧပြီ ၂၉ ရက်နေ့က မြင်ရေသာ သော်လဲထ စစ်စခန်း / REUTERS/Athit Perawongmetha

တောင်ဇလပ်မြေ မင်းတပ်မြို့မှာ ဒေသခံများ တူမီးဖြင့် ဧည့်ခံ၊ စစ်ခွေးများ အကျအဆုံးများ

Source – BBC Burmese

မင်းတပ်မြို့မှာ အာဏာသိမ်းစစ်ကောင်စီရဲတပ်ဖွဲ့တွေနဲ့ ဒေသခံချင်းလူမျိုးတွေရဲ့တူးမီးသေနတ်ကိုင် ကာကွယ်ရေးအဖွဲ့တွေဟာ ပြီးခဲ့တဲ့ရက်က အပြန်အလှန်ပစ်ခတ်မှုတွေ ဖြစ်ခဲ့ပြီး စစ်ကောင်စီဘက်က တပ်ဖွဲ့ဝင်တွေ သေဆုံးမှုရှိခဲ့သည်။



ဧပြီလ (၂၄)ရက်နေ့၌ NUGတွင် ပါဝင်သော ဝန်ကြီးများကို ထောက်ခံကြောင်း ဆန္ဒဖော်ထုတ်ရာတွင် ပြည်သူ (၇)ဦးဖမ်းဆီးခံခဲ့ရပြီး ဖမ်းဆီးခံရသူများ ပြန်လွှတ်ပေးရန်တောင်းဆိုခဲ့ကြောင်း၊ ထိုနေ့ ညနေ (၅)နာရီခွဲတွင်မူ ဆိုင်ကယ်စီးလူငယ်အချို့ကို သေနတ်နှင့် လိုက်လံပစ်ခတ်ခဲ့သည့်အပြင် ဖမ်းဆီးထားသောသူများကိုလည်း ပြန်လည်လွှတ်ပေးခြင်းမရှိခဲ့သဖြင့် ထိုနေ့ညဦးပိုင်းမှစ၍ အရပ်သားများရဲ့ ပြောက်ကျားတိုက်ခိုက်မှု စတင်ခဲ့ပြီး မြို့နယ်ထွေအုပ်ရုံး၊ မြို့အရှေ့ဖက်၊ အနောက်ဖက်နှင့် ကန်ပက်လက်လမ်းခွဲအပါ (၄)နေရာတွင် တိုက်ပွဲများ ဖြစ်ပွားခဲ့ကာ အကြမ်းဖက်စစ်ခွေး (၂)ဦး ထိခိုက်ခဲ့သည်။

ဧပြီလ (၂၅)ရက်နေ့တွင်မူ နှစ်ဖက်စလုံး ငြိမ်သက်နေခဲ့ပြီး (၂၆)ရက်နေ့တွင်မူ တူမီးဒဏ် လိမ့်နေအောင်ခံရသော အကြမ်းဖက်စစ်တပ်ဖွဲ့များအတွက် ပခုက္ကူနှင့် မတူပီမှ စစ်ကူများရောက်လာခဲ့ပြီး ဒေသခံများမှလည်း မျှော်လင့်ထားပြီးဖြစ်ရာ လမ်းခုလတ်မှ ကြားဖြတ်တိုက်ခိုက်ခဲ့သည်။ ပခုက္ကူမှလာသော စစ်ကားတစ်စီးမှာ မြို့အဝင် ဂေါက်ကွင်းနားတွင် မီးလောင်မှုဖြစ်ပွားခဲ့ပြီး စစ်ခွေး(၁)ဦး သေဆုံးခဲ့သည်။ မတူပီဖက်မှလာသော စစ်ကား(၃)စီးမှာမူ ပို၍ အထိနာကြောင်းသိရသည်။ မြို့အဝင် မိုင်တိုင်(၃၀)တွင် မိုင်းဆွဲတိုက်ခိုက်ခံရကာ ကားတစ်စီး မီးလောင်ပျက်စီးပြီး မိုင်တိုင်(၂၀)နှင့် (၄၀)တို့မှ ရွာသားများ ရှေ့နောက်ညှပ်တိုက်ခြင်းကြောင့် စစ်ခွေး (၁၀)ဦး ကျော် သေဆုံးကြောင်း ချင်းလူ့အခွင့်အရေးအဖွဲ့အစည်း CHROက ထုတ်ပြန်ခဲ့သည်။ အဆိုပါတိုက်ပွဲများတွင် ပြည်သူများဖက်မှ အကျအဆုံးမရှိခဲ့ပဲ နယ်မြေမကျွမ်းကျင်မှုများကြောင့် ဗျူဟာမှူးအပါအဝင် စစ်ခွေးအယောက်(၃၀)ခန့် ပိတ်မိနေကြောင်း သိရသည်။

ဧပြီလ(၂၇)ရက်နေ့အစောပိုင်းတွင် အကြမ်းဖက်စစ်အုပ်စုမှ RPG အပါအဝင်

လက်နက်ကြီးများအသုံးပြုပြီး သပိတ်စခန်းများ ဝင်ရောက်တိုက်ခိုက်သဖြင့် လက်နက် အင်အားချင်းမမျှသောကြောင့် သပိတ်စခန်းတစ်ခု နောက်ဆုတ်ပေးခဲ့ရသည်။ စစ်တပ်ဖက် က စေ့စပ်ညှိနှိုင်းရန် ကမ်းလှမ်းလာသည့် နေ့လယ်ပိုင်းတွင်မူ ယာယီအပစ်ရပ်စဲထားခဲ့ကာ ညဉ့်တော်တော်နက်တဲ့အထိ ပိတ်မိနေသောစစ်ခွေး အယောက်(၃၀)နှင့် ဖမ်းဆီးခံပြည် သူများ လဲလှယ်ရန် ညှိနှိုင်းမှုမှာ လိပ်ခဲတည်းလည်းဖြစ်နေဆဲပင်ဖြစ်သည်။ စစ်တပ်ဘက်က တောင်းဆိုသည့်အတိုင်း ဖမ်းထားသည့် (၇)ဦးကို ချက်ချင်းလွှတ်ပေးပါက ပိတ်မိနေသည့် စစ်သား ၃၀ ကိုလမ်းဖွင့်ပေးဖို့ သဘောတူလိုက်ခဲ့ပြီးနောက် ည(၁၁)နာရီတွင်မူ ဖမ်းဆီးခံပြည် သူ(၇)ဦးကို ပြန်လွှတ်ပေးခဲ့ ကြောင်းသိရသည်။ ပြည်သူတွေဘက်က ထပ်မံတောင်းဆိုချက် ဖြစ်တဲ့ ထပ်မံမပစ်ခတ်ဘဲ အပစ်အခတ်ရပ်စဲ ပေးရေး၊ စစ်ကူထပ်မံခေါ်ရေး၊ စစ်တပ်မြို့ထဲဝင် မလာရေး၊ ရှေ့တိုးမလာရေးတွေကို စစ်တပ်ဘက်က သဘောတူထားကြောင်း သိရသည်။

ပြည်ထောင်စုကိုယ်စားပြုလွှတ်တော်ကော်မတီ အဖွဲ့ဝင် (၃)ဦး ထပ်မံတိုးချဲ့

ပြည်ထောင်စုလွှတ်တော်ကိုယ်စား ပြုကော်မတီ(CRPH)သည် ၅-၂-၂၀၂၁ ရက်မှစတင်၍ ပြည်ထောင်စုလွှတ်တော် ကိုယ်စားလှယ် (၁၅) ဦးဖြင့်ဖွဲ့စည်းကာ လွှတ်တော်တာဝန်များ စတင် ထမ်းဆောင်ခဲ့ ပြီး ၂၀၂၁ ခုနှစ်၊ ဖေဖော်ဝါရီလ၊ ၁၀ ရက် နေ့ တွင် တိုင်းရင်းသားကိုယ်စားလှယ်(၂) ဦး ထပ်မံတိုးချဲ့ ကာ အဖွဲ့ဝင် (၁၇) ဦးဖြင့် တာဝန်ထမ်းဆောင်ခဲ့ကြသည်။ ၂၀-၄-၂၀၂၁ ရက်တွင်ကျင်းပသော အစည်းအဝေး ဆုံးဖြတ်ချက်အရ ပြည်ထောင်စုလွှတ်တော် ကိုယ်စားလှယ် (၃) ဦးကို ပြည် ထောင် စု လွှတ် တော် ကိုယ် စား ပြု ကော် မ တီ တွင် အဖွဲ့ဝင်များအဖြစ် ထပ်မံတိုးချဲ့ပြီး အဖွဲ့ဝင် (၂၁)ဦးဖြင့် ဖွဲ့စည်းဆောင်ရွက်သွား မည် ဖြစ်ကြောင်း သတင်းထုတ်ပြန်ထားသည်။





ပြည်ထောင်စုလွှတ်တော်ကိုယ်စားပြုကော်မတီ

office@crphmyanmar.org
crph.official.mm@gmail.com

ပြည်ထောင်စုလွှတ်တော်ကိုယ်စားပြုကော်မတီ
သတင်းထုတ်ပြန်ချက် အမှတ်(၁၂)

ရက်စွဲ ။ ၂၀၂၁ခုနှစ်၊ ဧပြီလ၊ (၂၆)ရက်

ပြည်ထောင်စုလွှတ်တော်ကိုယ်စားပြုကော်မတီ(CRPH)သည် ပြည်ထောင်စုလွှတ်တော်ကိုယ်စားလှယ်များ၏ တာဝန်လွှဲအပ်မှု ဖြင့် ၅-၂-၂၀၂၁ ရက်မှစတင်၍ ပြည်ထောင်စုလွှတ်တော် ကိုယ်စားလှယ် ၁၅ ဦးဖြင့်ဖွဲ့စည်းကာလွှတ်တော်တာဝန်များစတင် ထမ်းဆောင်ခဲ့သည်။

၂၀၂၁ ခုနှစ်၊ ဖေဖော်ဝါရီလ၊ ၁၀ ရက်နေ့တွင် ပြည်ထောင်စုလွှတ်တော်ကိုယ်စားလှယ် ၂ ဦးဖြင့် တိုင်းရင်းသားကိုယ်စား လှယ်များကို ထပ်မံတိုးချဲ့ကာ အဖွဲ့ဝင် ၁၇ ဦးဖြင့် တာဝန် ထမ်းဆောင်ခဲ့ကြသည်။

ပြည်ထောင်စုလွှတ်တော်ကိုယ်စားပြုကော်မတီ(CRPH)၏ ၂၀-၄-၂၀၂၁ ရက်တွင်ကျင်းပသော အစည်းအဝေးဆုံးဖြတ်ချက် အရ အောက်ပါ ပြည်ထောင်စုလွှတ်တော်ကိုယ်စားလှယ် ၃ ဦးကို ပြည် ထောင်စုလွှတ်တော်ကိုယ်စားပြုကော်မတီတွင် အဖွဲ့ဝင်များ အဖြစ် ထပ်မံတိုးချဲ့ ဖွဲ့စည်း ဆောင်ရွက်သွားမည်ဖြစ်ကြောင်း သတင်းထုတ်ပြန်အပ်ပါသည်။

၁။ ဦးအောင်ကြည်ညွန့်
အမျိုးသားလွှတ်တော်ကိုယ်စားလှယ်
အမျိုးသားဒီမိုကရေစီအဖွဲ့ချုပ်ပါတီ
အမျိုးသားလွှတ်တော်မဲဆန္ဒနယ် အမှတ် (၆)
မကွေးတိုင်းဒေသကြီး။

၂။ ဦးလမာနော်အောင်
ပြည်သူ့လွှတ်တော်ကိုယ်စားလှယ်
ကဆုန်ပြည်နယ်ပြည်သူ့ပါတီ
အင်ဂျင်နီယာမဲဆန္ဒနယ်
ကဆုန်ပြည်နယ်။

၃။ ဦးစည်သူမောင်
ပြည်သူ့လွှတ်တော်ကိုယ်စားလှယ်
အမျိုးသားဒီမိုကရေစီအဖွဲ့ချုပ်ပါတီ
ပန်းဘဲတန်းမဲဆန္ဒနယ်
ရန်ကုန်တိုင်း။

ပြည်ထောင်စုလွှတ်တော်ကိုယ်စားပြုကော်မတီ

Source – CRPH Facebook

အမျိုးသားညီညွတ်ရေးအစိုးရ NUG မှ ကရင်ပြည်နယ် စစ်ဘေး ဒုက္ခသည်များအား ကူညီထောက်ပံ့

ကရင်ပြည်နယ်ရှိ အရပ်သားများအား အကြမ်းဖက်စစ်အုပ်စုက စစ်လေယာဉ်များ အသုံးပြု၍ ရက်စက်စွာဗုံးကြဲတိုက်ခိုက်မှုကြောင့် ရွာသူရွာသား (၂၃၀၀၀)ကျော် နေရပ်စွန့်ခွာ ထွက်ပြေးကြရပြီး စစ်ဘေးဒုက္ခသည်များအဖြစ်သို့ရောက်ရှိခဲ့ကြရပါသည်။ ကရင်ပြည်နယ် ရှိ ကယ်ဆယ်ကူညီရေးလုပ်ငန်းများ အတွက် ပြည်ထောင်စုသမ္မတမြန်မာနိုင်ငံတော် အမျိုးသား ညီညွတ်ရေးအစိုးရ၏ လူသားချင်းစာနာထောက်ထားရေးနှင့် ဘေးအန္တရာယ်ဆိုင်ရာစီမံခန့်ခွဲရေးဝန်ကြီးဌာနက ကရင်ငြိမ်းချမ်းရေးအထောက်အကူပြု ကွန်ယက် Karen Peace Support Network-KPSN မှတစ်ဆင့် သိန်း ၅၀၀ တန်ဖိုးရှိ အစားအသောက် စောင်နှင့် မိုးကာများအား ကူညီပံ့ပိုးပေးခဲ့ကြောင်း သိရသည်။

Source – National Unity of Government of Myanmar

